

आकाशवाणी
क्षेत्रीय समाचार
देहरादून (उत्तराखण्ड)
मंगलवार 17.03.2026
समय 1830

मुख्य समाचार :-

- प्रदेश में व्यावसायिक एलपीजी सिलेंडरों की आपूर्ति को सुचारु बनाने के लिए एसओपी जारी। व्यावसायिक गैस कनेक्शन धारकों को प्रतिदिन 2 हजार 650 सिलेंडर उपलब्ध कराए जाएंगे।
- मुख्य सचिव आनंद बर्द्धन ने नैनीताल जिले में भवाली-रातिघाट बाईपास और कैंचीधाम मंदिर में निर्माणाधीन विभिन्न निर्माण कार्यों का स्थलीय निरीक्षण किया।
- अल्मोड़ा जिले की न्याय पंचायत सल्लारौतेला में कैबिनेट मंत्री रेखा आर्या की अध्यक्षता में "जन-जन की सरकार जन-जन के द्वार" कार्यक्रम का आयोजन। पचास से अधिक समस्याओं का मौके पर ही निस्तारण।
- बागेश्वर जिले में आपदा प्रबंधन की तैयारियों को परखने के लिए विभिन्न स्थानों पर मॉक ड्रिल की गई।

एसओपी

प्रदेश में व्यावसायिक एलपीजी सिलेंडरों की कमी को देखते हुए सरकार ने बड़ा कदम उठाया है। खाद्य नागरिक आपूर्ति एवं उपभोक्ता मामले विभाग के सचिव आनंद स्वरूप ने व्यावसायिक एलपीजी सिलेंडरों की आपूर्ति को सुचारु बनाने के लिए मानक संचालन प्रक्रिया – एसओपी जारी की है। इसके अनुसार प्रदेश में व्यावसायिक गैस कनेक्शन धारकों को प्रतिदिन 2 हजार 650 सिलेंडर उपलब्ध कराए जाएंगे। साथ ही इनका वितरण करने वाली कंपनियों को आपूर्ति की पूरी जानकारी संबंधित जिलाधिकारियों को देने के निर्देश भी दिए गए हैं। एसओपी के तहत व्यावसायिक गैस सिलेंडरों का जिलावार आवंटन भी तय किया गया है। देहरादून को सबसे अधिक 31 प्रतिशत आवंटन मिला है, जबकि हरिद्वार और नैनीताल को 13-13 प्रतिशत आवंटन दिया गया है। इसके अलावा अन्य जिलों को उनकी आवश्यकता और कनेक्शन संख्या के आधार पर सिलेंडर उपलब्ध कराए जाएंगे।

वहीं, देहरादून के जिला पूर्ति अधिकारी के.के अग्रवाल ने कहा है कि जिले में गैस की होम डिलीवरी सामान्य रूप से हो रही है। उन्होंने आम जनता से गैस की कालाबाजारी करने वालों की शिकायत करने की अपील भी की है।

मुख्य सचिव निरीक्षण

मुख्य सचिव आनंद बर्द्धन ने नैनीताल जिले में नव निर्मित भवाली बायपास, भवाली-रातिघाट बाईपास और कैंचीधाम मंदिर में निर्माणाधीन विभिन्न निर्माण कार्यों सहित नैनीताल मॉल रोड में सड़क भू-धसाव की रोकथाम के लिए कराए जा रहे सुरक्षात्मक कार्यों का आज स्थलीय निरीक्षण किया। इस दौरान उन्होंने अधिकारियों से कार्यों की प्रगति की जानकारी लेते हुए आवश्यक दिशा-निर्देश दिए। मुख्य सचिव ने अपने नैनीताल भ्रमण के दौरान जिले की प्रमुख परियोजना में शामिल कैंचीधाम बाईपास सड़क मार्ग का भी स्थलीय निरीक्षण किया। उन्होंने भवाली-रातिघाट बाईपास में कार्य तेजी से करते हुए इस मार्ग में पर्यटन सीजन से पूर्व यातायात सुचारु करने के लोक निर्माण विभाग के मुख्य अभियंता को निर्देश दिए। उन्होंने कहा कि जब तक स्थायी मोटर पुल का निर्माण नहीं हो जाता है, तब तक इसी सीजन में बैली ब्रिज स्थापित कर यातायात सुचारु कराया जाय। मुख्य सचिव ने कहा कि इस मार्ग के निर्माण से कैंचीधाम में लगने वाले जाम की स्थिति से निजात मिलेगी। साथ ही पहाड़ी जिलों को जाने वाले वाहनों के लिए यह वैकल्पिक मार्ग लाभप्रद होगा। इस दौरान मुख्य सचिव ने 10 करोड़ रुपये की धनराशि से नव निर्मित सैनितोरियम से भवाली अल्मोड़ा मार्ग तक भवाली बायपास सड़क निर्माण कार्य व इसी मार्ग पर शिप्रा नदी पर नव निर्मित 30 मीटर स्पान डबल लेन मोटर पुल का भी निरीक्षण किया। उन्होंने कैंचीधाम में कराए जा रहे विभिन्न विकास कार्यों के स्थलीय निरीक्षण किया और अधिकारियों को जरूरी निर्देश दिए। भ्रमण के दौरान मुख्य सचिव ने वर्ष 2018 में नैनीताल स्थित लोअर माल रोड में हुई क्षति के मरम्मत और झील की तरफ से हो रहे भू-धसाव की रोकथाम के लिए किए जा रहे सुरक्षात्मक और सुधारीकरण कार्यों का भी स्थलीय निरीक्षण भी किया। उन्होंने विभाग को गुणवत्ता के साथ निर्धारित समय पर कार्य पूरा करने के निर्देश दिए।

अफसर बिटिया कार्यक्रम

पौड़ी गढ़वाल में खिर्सू विकासखंड के ब्लॉक सभागार में "बेटी बचाओ-बेटी पढ़ाओ" योजना के तहत आज अफसर बिटिया और करियर काउंसलिंग कार्यक्रम आयोजित किया गया। कार्यक्रम में अटल उत्कृष्ट राजकीय इंटर कॉलेज खिर्सू की 42 बालिकाओं ने भाग लिया। इस दौरान बालिकाओं के लिए निबंध और पेंटिंग प्रतियोगिताएं आयोजिक की गईं, जिसमें छात्राओं ने उत्साहपूर्वक भाग लेते हुए अपनी प्रतिभा का उत्कृष्ट प्रदर्शन किया। प्रतियोगिताओं की विजेता बालिकाओं को प्रथम, द्वितीय और तृतीय श्रेणी के पुरस्कार प्रदान किए गए, जबकि अन्य प्रतिभागी छात्राओं को सांत्वना पुरस्कार देकर उनका उत्साहवर्धन किया गया। कार्यक्रम के माध्यम से बालिकाओं को शिक्षा के महत्व, करियर निर्माण के अवसरों और समाज में उनकी महत्वपूर्ण भूमिका के प्रति जागरूक किया गया। विभिन्न विभागों के अधिकारियों ने बालिकाओं को करियर मार्गदर्शन और प्रेरणादायक जानकारी प्रदान दी।

जन-जन की सरकार

अल्मोड़ा जिले के शीतलाखेत में न्याय पंचायत सल्लारौतेला में कैबिनेट मंत्री रेखा आर्या की अध्यक्षता में आज "जन-जन की सरकार जन-जन के द्वार" कार्यक्रम आयोजित किया गया। इस दौरान सैकड़ों ग्रामीणों ने बढ़-चढ़कर भाग लेते हुए अपनी समस्याएं रखीं। कैबिनेट मंत्री ने 50 से ज्यादा समस्याओं का मौके पर ही निस्तारण कराया। इस अवसर पर उन्होंने दो पात्र महिलाओं को महालक्ष्मी किट भी वितरित की। श्रीमती आर्या ने कहा कि सरकार हर नागरिक की समस्याओं के समाधान के लिए प्रतिबद्ध है और जनता का विश्वास ही सरकार की नीतियों का आधार है। उन्होंने अधिकारियों को सभी शिकायतों का समयबद्ध निस्तारण सुनिश्चित करने के निर्देश दिए।

मॉक ड्रिल

बागेश्वर जिले में आपदा प्रबंधन की तैयारियों को परखने के लिए आज विभिन्न स्थानों पर मॉक ड्रिल आयोजित की गई। इसके तहत जिला मुख्यालय में भूकंप से भवन क्षतिग्रस्त होने, गरुड़ के जखेड़ा में भूस्खलन, कांडा में आग लगने और कपकोट में भूकंप जैसी स्थितियों में राहत-बचाव कार्यों का अभ्यास किया गया। इस दौरान जिला प्रशासन, एसडीआरएफ, पुलिस, फायर सर्विस, स्वास्थ्य विभाग, यूपीसीएल, रेडक्रॉस और एनसीसी कैडेट्स ने संयुक्त रूप से राहत और बचाव कार्यों का अभ्यास किया। जिलाधिकारी आकांक्षा कोंडे ने जिला आपदा कंट्रोल रूम से पूरे अभ्यास की निगरानी की और विभिन्न स्थलों पर तैनात अधिकारियों से जानकारी ली। उन्होंने कहा कि ऐसे अभ्यासों का उद्देश्य आपदा के दौरान त्वरित और समन्वित कार्रवाई सुनिश्चित करना है।

प्रशिक्षण

डॉ० आर०एस० टोलिया उत्तराखण्ड प्रशासन अकादमी, नैनीताल के तत्वावधान में पिथौरागढ़ में आज से तीन दिवसीय जिला स्तरीय प्रशिक्षण कार्यक्रम शुरू हो गया है। जिलाधिकारी आशीष भटगार्ई ने इसका शुभारम्भ किया। उन्होंने कहा कि ऐसे प्रशिक्षण कार्यक्रम अधिकारियों के कौशल विकास में सहायक होते हैं, जिससे शासन-प्रशासन की कार्यप्रणाली और अधिक प्रभावी बनती है।

प्रशिक्षण कार्यक्रम में विभिन्न विभागों के अधिकारियों और कर्मचारियों को विषय विशेषज्ञों की ओर से प्रशासनिक व सेवा सम्बन्धी महत्वपूर्ण विषयों पर जानकारी दी जा रही है।